

IL HABIB

Johroġ cull nhar ta tlieta, barra mil gimgha il Cbira u il gimgha ta Labsi.—L'imsieħbin ta Malta u Għaūdex jisūielhom, bil Posta b'collox, tliet xelini fis-sena, li jistghu jithallsu xelin cull erba' xhur, bil kuddiem. Ta Barra, jisūielhom xelin actar fis-sena u jaħtieġ ihallsu għall'inkas bis-sitt xhur fuk. Min ma javżax xahar kabel tagħlaklu is-sena, jirtabat għal oħra.—Ebda chit'ba li tasal f'idejn id-Direttur ma tarġa tirtadd l'ura.

Imzeūāk b'cull xorta ta daūl, ta tagħlim, ta aħbarijet u ta mogħdija taż-żmien: imma dejjem nisrani u *ħabib tal-kalb*.

Proprietarju: il *Cumitat tal Għakda tal Appostulat tal-Talb*, li kankal u sejjer imexxi dan il kari tajjeb, għall gid tal Maltin.

Direttur: is-Sur Ġużè Muscat-Azzopardi (strada santa Lucija numru 89.)

Amministratur: is-Sur Ang. Galea (str. Brittanica, numru 53).

Stamperija: *G. Muscat* (strada sant'Orsla, numru 213).

IT-TIENI SENA.

IT-TLIETA, L'EŪĒL TA APRIL, 1913.

NRU. 59.

Inbiercu b'kalbna collha il HABIB, gazetta bil Malti, u nirricmandawh lir-Reverendi Cappillani, biex ixerrduh kalb l'insara tal Parroċċi taħhom, ghax nistenneh minnu gid cbir.

Mil Belt, fid-19 ta Jannar, 1912.

† P. ARCISKOF U ISKOF.

Hin tajjeb.

Xejn m'aħna sejjrin nghidu ġdid f'dan l'articlu, ghax cull-ma takraū haūn illum krajtuh diġà fil *Habib* darb'oħra, jecc mhux iżjed: imma bil Latin ighidu: *It-tagħlima mtennija tisūa*. U, billi ūasal fukna il Cungress Eūcaristicu—donnu ūasal f'dakka, li, biex nghiduha chif inhossuha, chemmchemm ma jidhrilniex li għad m'aħniex mhejjijin għaliħ biż-zejjed—jaħtieġ li narġġghu nfaccru xi tūiddib u xi xeūkiet li fissirna ma tūl is-sena li għaddiet, irridu nghidu mil Ghid ta kabel, mita Monsinjur Arci-Iskof ħabbar il Cungress b'*Pasturali* li inkrať fuk il Pulptu ta *San Ġuānn* u fil Cnejjes collha ta Malta, sa 'l Ghid li aħna fiħ issa. Izda mhux fuk il Cungress bħala *Xhieda ta kima u imħabba lejn Gesū Sagramentat*, jigifieri fuk id-Devozzjonijet u il Festi li għandhom isiru, irridu nitchellmu. Fuk daūn għedna ħafna: u sgrur ħadd ma kāl actar minn'na. Illum irridu nghidu fuk dac li il Cungress igib mieghu u fuk chif għandu igib-ruħu il Poplu, jecc, bħalma nittamaū, tigi haūn cotra cbira ta Barranin minn cull daks u minn cull naħa tad-dinja.

Din il cotra ta nies iggib maħħa minn cull gid, jecc aħna incunu nafu nħozzuha.

Ūara ir-Religjon tigi il Patrja: il klieħ jigi ūara it-tnejn, għal min ma għandux reghba tant cbira għaddinja, li żakku u butu ibieghu ir-ruħu u il kalbu. Mela, l'eūūel gid li għandna nistenneū mil Cungress (ūara il kima tagħna lejn il Cnisja Mkaddsa u ix-xhieda ta Fidi ħajja f'Gesū Cristu Sagramentat) icun dac li nuru x'aħna u min aħna. Kālu minn collox fukna, minn xi snin il-haūn, il gazetti

ta bosta bliet cbar, mhux biss taljani u francizi, imma saħansitra inglizi, li chien imisshom izommuna bħal biċċa minnhom u jakbzu għalina mita jokrosna ħadd-ieħor, ghax, għad li m'aħniex ta li stess nisel, inbattu u inkimu li stess bandiera. Kālu li aħna għarab, ta leūn isūed u bis-sarūan; kālu li aħna grixtin, ir-rgiel ta-kattġhani u in-nisa ta ħajja ħazina; kālu li aħna imniġġsin b'ħafna mard u maħmuġin, li fl'akūa torok tal Belt jidhru il gzuz taż-żibel fin-nofs u l'art titkazzeż timxi fukha; kālu li m'haūnx ħlief Kassisin imceūlħa u nies ħafjin.....

Imm'issa, mita il bliet tagħna u l'inħaūi ta ma dūarhom, chif ucoll ir-ruħula sa geūūa il Mosta, icunu miżgħudin bit-Taljani, bil Francizi, b'li Spanjoli, bit-Tedeschi, bil Belgjani, bl'Inglizi ħoxnin u sa bl'Americani, bl'Australjani u bil Canadisi, tcun giet is-siegha tagħna biex nuru lid-dinja li aħna ninsabu mzebelħin, jeū b'ghira, jeū b'mibegħda, jeū b'supervja, jeū b'injuranza, ta daūc collha li, ħutna fin-nisel jeū fil bandiera, ilhom is-snin jigdbu fukna. Nuru lid-dinja li aħna il-kuddiem daks ħaddieħor, li aħna irgiel tad-dehen u tal ħegġa, li in-nisa tagħna ħadd ma ighaddihom fl'onestà u fl'imgiba tajjba, chif ucoll fil ġmiel u fil ħleūūa; li aħna nies indaf, bieżlin, dhulin u f'saħħitna; li mhux biss il bliet, imma ir-ruħula, sal actar ūieħed imūarab, ibieghu l'indafa lil cull belt oħra ta daūc il Barranin collha; f'chelma ūaħda, li, daks chemm aħna Cattolici u miġbudin għall Cnisja, daks hecc ieħor aħna *civili* u *educati*. Izda jaħtieġ li it-tallaba ma jindafrux b'leħħa zejda mal frustieri, li il bejjegħa ta cull xorta ma idejjkux in-nies bil giri ūarajhom, li tal-carozzini u tad-dghajjes ma jitkatgħaūx fuk xulxin u ma jincux il passiggieri, li fir-rassa ta daūc il ktajja cbar il Maltin ma jimburdaūx fuk il Barranin (anzi, fejn jistghu, jagħmlulhom il ūisa, chif jixrak); u fuk-collox li f'daūc il granet ma jidherx bniedem ħafi. Aħna, li

tas-seū nħobbu il Pajjiżna, nixtieku b'kalbna collha li, f'daūc il granet imkaddsa, Malta tghiddeb darba għal dejjem l'egħdeūūa taħħa.

Il Cummmerē jigi ūaħdu, u icun Cummmerē cbir, u Cummmerē għal cull-ħadd: ghax daūc l'eluf ta nies, li iridu fejn jokoghdu għal tmin ti jem jeū iżjed, u x'jieclu, u fukħiex jircbu bl'art u il baħar, u x'jixtru b'tifchira ta dic iz-żjara lill Gzejjer tagħna, u min iservihom, u min idur bihom, u min jurihom, barra mix-xoghlijet cbar li diġà kieghdin isiru għall Festi u fil ħafna lochijet li huma jithejjeū għalihom, igibu tkankila ta klieħ li, f'it jeū ūisk, tmiss lil cull-ħadd. Nistkarru li saritilna il ħsara: l'eūūel nett, minn daūc li ħajru il Pellegrinaġġi cbar biex jigū fuk vapuri micrijin għalihom u jibkghu jieclu u jorkdu fukhom; imbagħd, mix-xniegħa li ħarġet fl'akūa gazetti tal Eūropa, għalvolja Cattolici, li m'haūnx lucandi u postijet biż-zejjed għall frustieri: u, fl'aħħar, mil għoli ta barra mit-triek li talbu għall'eūūel xi sjed tal lucandi. Sar ucoll id-deni ghax min chellu id-dmir li jekred daūn ix-xniegħat ħziena, min messu ifttex jifci daūn il klajja, actarx miżrugħa b'kerk cbir minn daūc li m'ħumiex Cattolici jeū inseū li darba chieniu tghammdu, f'lōc ma ħabrec biex actar ixerred cmieni l'aħbarijet tagħna mad-dinja, tniccher ħafna. Imma, għad li għadha chemm ħarġet issa l'aħbar sħiha tal postijet li haūn lesti biex jilkghu il *Cungressisti*—u aħna naħsbu li ma satax isir xort-oħra, chif ucoll naħsbu li mil Maltin ħadd ma ried jagħmel għall aghar—bil għajnuna t'Alla, nies icollna biż-zejjed: jecc mhux il ktajja tal-biza li chien hemm Vienna u Londra, (Malta ma-dan-collu inkas tista tesāħhom) nies biż-zejjed għalina: u nies li jistghu jonfku u ihallu il gid ūarajhom.

Actarx jidhrilcom li aħna mimlijin ūisk bit-tāma: u *it-tāma*, ighid il Malti, *min jorbot fukha tkarrak biħ*. Imma il Malti ighid ucoll: *Mita hu għall gid, in-nies thassar u Alla iseūūi!*

X'jista icun għall gid iżjed minn dan? Kima li ma bħalha lir-Religjon! Gieħ cbir lill Patrja! Rizk bla tarf lill Poplu!

IL FRANGISCANI.

Fin-necrologija fuk ir-Rev. Patri Pietru (ghandu icun Pier Battista għall kaddis ta dana l'isem, martri fil Gappun, tal Alcantarini) Galea, li dehret fil *Habib* tal 11 ta Marzu, krajt li hu chien tal Frangiscani *Osservanti*. Imma għad li bosta bakghu isejjħulhom hecc, *Ordni tal Frangiscani Osservanti* chien jinsab, iżda spicċa: u dan li żball jidher ta spiss fuk il gazetti. Ngħid żball mux biex nonkos mil kima lejn min chiteb hecc, jeū inchella biex innakkaslu il meritu tieghu, imma, billi dmir ta li Stampa hu dac li tghalleh, għalhecc rajt li hu xierak li napprofitta-ruħi minn żball biex ngħid chelmejn ta tagħlim fuk l'*Ordni Frangiscan*, mingħajr xejn ma nindaħal fi hūejjeg li ma tul iż-żmien tant kanklu qüestjonijet f'dana l'Ordni cbir u imkaddes.

San Frangisc t'Assisi semma l'Ordni minnu mahluk bl'isem ħafif ta *Ordni tal Minuri* (Ord. Fratrum Minorum) fuk regula ta fakar cbir. Ma għaddiex żmien üisk mil ħolkien ta dan l'Ordni, bosta minn uliedu riedu itaffu ftit mil hruxija tar-regula u jieħdu xi privileggi minn għand il Papa; oħrajn, actarx il cotra il cbira, deħrilhom li dan m'għandux isir, u minn haun ġara li l'*Ordni tal Minuri*, għalchemm taħt General üieħed, inferak fi tnejn; l'Ordni ta dauc li accettaū il privileggi tal Papiet u xi gid, imsejjaħ tal *Conventuali*; u l'Ordni ta dauc li riedu jibkghu fl'*osservanza* ħarxa tar-regula, imsejjaħ għalhecc tal *Osservanti*. Li Storici ma jakblux flimchien meta seūta u chif bdeū daun l'ismijet u jen ħsibt li icun aħjar inhalli fil genb il fehma tieghi, nahrab din il qüistjoni u oħrajn bil biża li inkankal xi ghaidut u ġlied. Hu sgur li il Papa Leone X, bil bolla *Cum in honorem* u actar bl'oħra *Ite et vos*, ghakkad flimchien, fl'1517, tant friegħi li ħarġu sa žmienu minn dana l'Ordni, bħalma chienu l'*Amadei* il *Collettani*, il *Clareni*, l'*Evangelisti* (Patrijet tal Vanġelu), il *Villacreceni* (li minnhom ħareġ San Pietru Regalato) u friegħi oħra; u b'isem üieħed ta *Osservanti* tahom General għalihom, chif iehor għalihom chellhom il *Conventuali*. Minn haun bdiet il vera separazjoni u distinzjoni officjali tal Ordni il üieħed mill'iehor.

Imma għadda iż-żmien, u l'Ordni inferak fi friegħi oħra cbar u zghar: insibu għalhecc, l'*Alcantarini* hecc imsejjaħ minn San Pietru t'Alcantara, li għalchemm ma chienx il veru fundatur tagħhom, xerred u cabbar ferm din il ferġha li zammitu dejjem b'missier u protettur taħna, magħrufa ucoll bl'isem ta *Pasqualini*, għal San Bascal Baylon, üieħed mill'akūa kaddisin ta din il ferġha; ir-*Riformati* li chellhom bi cbir propagatur tagħhom il San Leonardo ta Portu Maürizju, minnhom miżmum bi protettur u missier tagħhom; ir-*Recolletti* (mil chelma latina *recollecti*, jigifieri miġburin flimchien f'ħajja mohbija u penitenti) u l'*Capuccini*, li chellhom b'fondatur tagħhom il Venerabbli Matteo de Bassi tal *Osservanti*, barra minn friegħi oħra eħeġjna.

Üara seculi, il Papa Leone XIII, devot cbir ta San Frangisc, imħajjar li jigbor taħt standard üieħed tant Religjusi Frangiscani, bil Bolla *Felicitate quadam*, li ħareġ f'Ottubru 1897, ghakkad l'Ordnijet collha Frangiscani, barra mil *Conventuali* u mil *Capuccini*, f'Ordni üieħed, sejjah f'lakgha is-Superiuri collha ta daun l'Or-

dnijet taħt it-tregija tal Cardinal Egidju Maūri, Dumnican, u hecc halla tliet Ordnijet biss Frangiscani, li huma: *Conventuali*, *Osservanti* (li biddlilhom l'isem u hallielhom dac ta *Minuri* üaħdu), u *Capuccini*. Aħjar: Ord: *Fratrum Minorum Conventualium* (il Conventuali), Ord: *Fratrum Minorum* (il Minuri, li chienu l'*Osservanti*), Ord: *Fratrum Minorum Capuccinorum* (il Capuccini). Lill General tal Minuri zammlu l'isem *ad honorem* ta Superiur tal Ordni collu (*totius*) tal Minuri, però mingħajr ma icun jista jindaħal fil hūejjeg tal Conventuali u tal Capuccini. Akraū il Costituzjoni tal Papa fuk din l'*Unjoni* li tigi imsejjaħ *Lēonjana*.(*)

Ma ilux üisk, Sacerdot għaref ta *Ordni tal Minuri*, il Patri Heriberto Holzapfel O.F.M., tal Provincia tal Bavarja, ħareġ ctieb fuk li Storja tal *Ordni Frangiscan*, miġjub bil latin mil Patri Gallo Haselbech O.F.M. u imsejjaħ *Manuale historiae Ordinis Fratrum Minorum* (Friburg. Herder, MCMIX.) Dan il Ctieb kankal qüistjoni cbira fl'Ordni, għalhecc il Papa Piju Ghaxra ħaseb li jagħmel, chif tabilhakk għamel, costituzjonijet oħra godda, fejn käl li l'isem ta MINURI jokghod lill'Ordnijet collha frangiscani li għandhom m'illum il-kuddiem jġu officjalment magħrufa bl'isem ta Ord: *Fratrum Minorum Conventualium* (il Conventuali), Ord: *Fratrum Minorum ab Unione Leoniana* (dauc li chienu *Osservanti*) u Ord: *Fratrum Minorum Capuccinorum* (il Capuccini); jigifieri l'isem ta MINURI comuni għat-tlieta. (Akraū fuk dan il *Malta* tat-23 ta Settembru 1910).

Mela, immur għal dac li gāghalni nictieb daun it-tifchiriet, *Ordni tal Osservanti* illum ma jinsabx, imma jinsabu it-tlieta li minnhom tchellem il Papa Piju Ghaxra fil Costituzjonijet tieghu.

Dauc collha li jitħajju jitghallmu seūta li Storja glorijsa tal universal *Ordni Frangiscan* jakraū l'*Annali ta Luca Waddingo*, il *Cronaca ta Marco ta Lisbona*, li *Storia serafica* tal Gonzaga, li *Storia Minoritica* tal Patri Antonio Benoffi, li *Storia* tal Venerabbli Antonju Lucci, Iskof ta Bovino, il ctieb imsejjaħ *Dei Frati Minori e delle loro denominazioni* tal Patri Luigi Palomes, il *Manuale Historiae* Ord: *Fratrum Minorum* tal Patri H. Holzapfel u oħrajn.

Fuk it-Tieni Ordni tas-Sorijet, imsejjhin *Clarisse*, u fuk it-Terz'Ordni, li chellhom ucoll diversi friegħi, ma nitchellimx.

E. ASCIAK-MIFSUD, P.L.

Draūüiet tagħna.

IL FIGOLLI TAL GHID.

Id-draūüa li in-nies tiecol u tati il figolli u il kassatāt,ħabta tal Ghid,ilha f'pajjiżna minn żmien Żemżem, bħalma tiltaka' magħħa ucoll f'bosta ibliet u rhula tal Italja.

It-tfal tal krāba, tal ħbieb u tal girien, tarahom iharsu lejc b'herka u ħniena, f'dauc il granet tal Ghid, bħallichiecu iridu ighidulec biex tixtrilhom *figolla*.

Ma cullimchien, iżda l'actar fl'ibliet, tilmaħ imdendlin fil ħūienet daun il *figolli*, għamla ta torc, ta mara, ta ajcla, ta žiemel, ta stilla, ta geulak, u imzejjnain b'ħafna žmontor u tiżuik ta cull leūn.

Imchien ma nsibu bil mictub li il *figolli* tal Ghid għandhom x'jaksmu ma xi simblu tal eūlenin insara. Ghaliex, mela, fil Ghid

(*) It-taksim tal *Ordnijet Frangiscani*, chif chienu kabel l'*Unjoni Leonjana*, tistghu issibuħ imfisser bil Malti iżjed fit-tul minn haun, jec takraū il *Ctieb žghir għall'idejn it-Terzjari*, li ħrigna aħna stess fis-sena 1889. ID-DIREZZJONI.

jagħmlu il *figolli*, bħalma seū-seū fil Milied jagħmlu il caghac tal għasel?

Isimghu chif u mnejn gejja din id-draūüa.

In-nies ta ilu-ilu chien dherilhom u üeb-blilhom geūta moħhom li għandhom jatu gieħ lill'Astarti(1) b'daun il *figolli*; u din il kima chienu irodduha f'april (ix-xahar miżmum u mogħti b'ghożza cbira lill'Afroditi), xahar li fiħ actarx dejjem jaħbat il Ghid.

Mita il Persjani jagħmlu cull sena il ghors tagħhom lix-xemx (f'Marzu), daun imdorrijin jibagħtu lil xulxin fid-djar, bħala rahan ta kima u ħbiberija, bxiechel bil bajd imzeūükin ħomor, sofor, hodor, leūn il üarda u x'naf jien.

Id-draūüa ta bosta ġnus chienet li għall ħabta tal Ghid jibagħtu lill ħbieb bxiechel u žniegel bil bajd; u din id-draūüa tisser li cull-ma jinsab f'üieħ l'art jixxittel, irahħas u jiggedded f'dan iż-żmien seū-seū tar-reb-biegha, fejn collox irid icun itir bil ġmiel.

HUTCHINSON, fil ctieb tieghu msejjaħ *Storia ta Northumberland*, ighid li in-nies tal Egiptu, il *figolli* chienu ighożzuħom u iżommuhom bħala xbiha mkaddsa li tfaccarhom fin-nisel il ġdid tal bnedmin üara li Alla l'imbierec chien għarrak id-dinja taħt l'ilma.

Il Lhud li jokoghdu üisk fuk id-draūüiet ta li Storja antica tagħhom, cull mita chien jagħmlu it-tifchira għażiza tal ħarġa tagħhom mill'Egiptu għall'art lilhom imueghda, mal Haruf tal Ghid li chienu jieclu, chien icollhom minsuba ucoll fuk li muejjet tagħhom, tghamira bajd.

Għandu icun li l'Insara bdeū il bajd ižeūükuħ fil granet għeżieħ tal Ghid, biex juru il ferħ mkaddes ta kalbhom, üara li ir-Randan collu icunu għaddeūħ fis-saūm kalil li dāri chienu isumu.

Insibu mictub ucoll li il Lhud, fil festa ta Nizan (il Ghid il cbir tagħhom) il mejda tal ichel, fost hūejjeg oħra, chienu izejjuħa b'zeūg figolli dahsiex, tal ghagin bla mitluħ, mdaūürin u micsijin bil bajd mgholli jiebese.

Üieħed chittieb ingliz, HYDE, fl'*Oriental Sports*, ighidilna hecc: «L'insara jixtru cōtra cbira ta bajd fil Ghid u ižeūükuħ leūn aħmar, b'tifchira tad-Demm li Cristu Sidna xerred fil Meūt li ħa għalina fuk is-Salib.»

Il Cnisja, il bajd iżzommu u tkisu bħala xbiha tal Kaūma mill' imüiet: u dan nafuħ mir-Ritual. (2)

DUN GIUZEPP FARRUGIA,
Cappillan.

Ma dūar il Gzira.

Lill ħabib (F. V.), li chitbilna miż-Żejtun, irridu nfissru li xejn ma icun jisūa it-tifhir li irid jagħmel lis-Sur James L. Bonnici ta Montreal (Canada) u ix-xhieda li irid iroddlu li malli talbu x'informazzjonijet chien pront tahomlu, la darba hu ma iridx jagħmel ismu fl'ittra: aħna is-Sur Bonnici faħħarnieħ actar minn darba fil *Habib* u ghedna fit-tul chemm hu ta kalb tajjba u li ma jix-tieħx ħlief il gid tal Maltin ħutu: nistghu inżidu ucoll li daun il granet üaslitilna ittra tūila tieghu, fejn ifaħħar üisk il *Habib* u lilna—u jec ma ngibuhieħ haun icun imħabba dan u imħabba it-tul taħna. Iżda ma nistghux nifhmu chif üieħed għandu isibha tkila li jiffirma ittra, mita ma icunx fiħa ħlief hūejjeg xierka. Cull-ħadd: *Jec jogħ-*

(1) Astarti u Afroditi, allāt foloż, imsem-mijin fil Mitologija, u imueggghin üisk mil pagani u mil Fenici bħala zeūg allāt għall cōtra fin-nisel.

(2) SIGNORIELLO: *Benedizione delle uova*, faċċata 447.

gboc, taghmelx ismi—basta taf int min jena! Le: mhux dejjem hu biż-zejjed. F'dan il cas tal *habib* F. V., li tana ismu shih f'ittra barranija, fiha u ma fihix: fiha biss ghax tnakkas hafna mis-safha tat-tifhira li irid jaghmel; imma, chif nara b'ghajnejna, min jifja il gebla u jahbi idu actarx icollu il ghomma tieghu — u ma ighoddx ghalina. Min ghandu il üidnejn biex jisma, jismaghna.

—Habib iehor, mil Belt (is-Sur A. M.), ghemgmilna hafna fuk li üiehed miç-Cinematografi ma ghalax inkas nhar il Gimgha il Cbira, mita saħansitra il Protestanti jaghmlu il vistu. U ghandu raġun hafna: anzi, nistghu nghidu li smajna bosta oħrajn jitcażu b'dic il biçca. Dan għaliex? M'ahniex ilcoll insara? U chiecu biss üiehed ma icunx ihobb il gheluk, ma ghandux jirrispetta ix-xeukat tal Poplu li ighix mieghu?... Mur gib-ruhec hecc l'Inghilterra! Jeü imkär pajjiz it-Toroc! Frattant, mil Gazetti li iriduha ta cbar u serji hadd ma tniffes!...

—Għal hbieb giet din id-darba, ghax, nizzu-hajr il'Alla, għal *cull üiehed infantas magna* ghandna elfejn ihobbuna. Mela, habib iehor (ir-Rev. E. F.) talabna nxandru il ctieb zghir imsemmi *Pio X, il Papa dell'Eucaristia*, li hu stampat l'Italja, izda jinsab għall bejh haun Malta, għand ir-Reverendi Patrijet Agostinjani tal Belt, u ma ikumx hlief erba' soldi—inkas ħakk ir-ritratt sabih tal Papa li fih fl'eüüel façcata. L'eüüel nett, għandna niringrazzjaü lil min għoġbu jibghatilna üiehed, għad li ma nafux min hu, ghax ma għamilx ismu: imma l'Aütur m'hux sgur, ghax, barra milli giena mal Posta ta Malta, min-nies tal Congress li hemm imsemmin j'ahhar tal ctieb jidher li min chitbu ma jafx bina. Imbagħd, jidhrilna li għandna nirricmandau ferm dan il ctieb lill karreja tagħna li jafu bit-Taljan, ghax il Patri Agostinu Ruelli, Aütur tieghu, għaraf jigbor fih b'hegga cbara cull-ma għamel Piju Ghaxra għall kima tas-Sagrament Imkaddes u jisüa üisk għal daun il gronet gheziez li gejjin fukna. Chif smajna, Patri Ruelli, li hu il Cappillan ta *Santu Uistin* ta Siena u Direttur ta gazetta religjusa, għandu icun haun għall Congress u ahna natuh il *merħba bih* mn'issa. Fl'ahhar, izda, irridu nghidulu bil kima collha li fil Cumitat tal Congress, barra minn dauc li semma, hemm bosta oħrajn li ilhom jahdmu għalih bi hrara cbara: insemmu biss il Monsinjur Ferris, li Mħallef Pulicin, il Marchis Mattej, is-Sur Paç (President tal Borża), il Curunell Manchè, il Commendatur Lanzun (Vici-President tal Cumitat Esecuttiv) u is-Sur Laurenz Falzun, li thäbtu daks min thäbat.

—Haġa ta rekka cbara dic li chitbülna fukha mill'Isla u ahna haun biex insemmgħu lehinna, ghax il marda diehla il geüüa, üisk actar milli jahseb min donnu irid jaghmlilha ta trux: imma irridu il firma seüüa, ghax dac il kunjom li għandna jeü ma nafuhx jeü m'ahniex nakrauh tajjeb.

—Fraħna tas-seü mita smajna li il Legat tal Papa, barra mil Pontifical ta *San Güann*, sejjer jaghmel iehor il Catidral: u dan b'sensja barranija ta Ruma, ghax fil Congressi il Legat tal Papa ma jaghmlux hlief Pontifical üiehed. Nifirhu b'kalbna collha lir-Reverendissimu Capitlu ta Malta. U tcun, bla dubju xejn, haġa nobbli u güappa, ghax il Capitlu Djocesani fih irjus li jafu izommu fil ghöli, chif jixrak, l'isem cbar tal Catidral tagħna.

—Ilbieraħ t'ura, il Pjazza tal Belt chienet maħnuka bin-nies, biex jisimghu il banda *The Duke of Edinburgh*, li dehret b'li strumenti u bl'uniformijet il godda, collha ta fabrica üahda u tas-seü mill'isbah u mill'ahjar li għandna Malta. Cull-min jifhem u jit-chellem bla passjoni stkarr li dic il Banda,

taht is-Sur Mast Giumarra, giet il-kuddiem ferm u laħket il cbar nett. Il programm chien mill'itkal: l'ahhar att tal *Otello*, għażla mit-*Tannhauser* ta Wagner, l'*Inno al sole* ta Mascagni u Sinfonija li saħħret il cull-hadd tas-Sur Mast Giumarra, li geü maklughin collha għall'ahhar, mhux ghax nghiduh ahna (li, billi id-Direttur tal *Habib* hu il *President-Onurarju* ta dic il Banda, üiehed jista isefes li hu *Cicero pro domo sua*), imma ghax kaluh Professuri Taljani u Maltin li chienu jisimghu.

—Fis-17 t'april, jibdeü jaslu l'Iskfijet: naħsbu li l'eüüel üiehed li jasal icun Monsinjur Arci-Iskof Schirö, li chien haun Malta *Papäs* u ħalla üarajh bosta hbieb tal kalb. Monsinjur Schirö, hu miżmum Ruma b'üiehed mill'akua Predicaturi tal Italja u il pulpti tagħna jafuh tajjeb. Merħba bih dejjem u mit sena ghomor. Fil granet tal Congress jokghod ħal Kormi. S'issa nafu li gejjn 57 Iskof.

—Ma nafux chif nibdeü nroddu il hajr lir-Reverendi Salezjani, li cull darba f'li stedin tahom jiftacru fina, chif reġghu ftacru issa għall festa ta San Patrizju, li saret isibt u il hadd li għaddeü. Chellna bżonn li jinkala xi üiehed biex jictbilna fuk ir-*Reciti* u il *Cuncerti* tahom, bħalma għandna il *Verax*, tal hegga u biezel, għall *Unjoni Cattolica*.

—Imħabba in-nukkas tal üisa, raġa chellna nħallu barra l'articuli tal Cappillan Pier Battista Agius, tas-Sur Micallef-Goggi, tar-Rev. E.F. u tas-Sur Levanzin (minn Boston).

L'APPRINTICE FIT-TARŻNA.

Il biçca il cbara tal missierjet u l'ommi-jet, speċjalment tal Cottonera, jixtieku üisk li idaħħlu l'uliedhom it-Tarżna: ma għandhomx tort! Għalhecc, jena haun irrid nati l'opinjoni tieghi fil *Habib*, u forsi, jecce ma jisüieix gid lil üisk, jena cert li jisüa lil ftit.

Il missier jeü l'omm tal familja jaghmlu chemm jistghu biex ighallmu lit-tifel taħhom, l'eüüel f'li scola tal gvern u imbghad f'xi scola privata, biex ilaħħak ma l'eżamijet tal *apprendista*. Min jaf xi drabi chemm dic il familja tisforza biex tghallem lit-tifel taħha, biex icun jista jidhol it-Tarżna; imbagħd, üara dan collu, ma nafx x'irid icun biex icollu ix-xorti, (jeü biex nghid ahjar id-disgrazzja), li jidhol geüüa it-Tarżna bi *printice*, üara dac il hafna taktieh ta kalb ta eżami difficultus, u forsi minn xi drabi irid icun ucoll xi *kaddis*, biex jibagħtu għalih u jakbad ix-xogħol tieghu. Sa haun m'hux ħażin zej-jed: l'ankas li il giuvni irid assolutament, b'ligi tal Armirall, jibka sitt snin bil fors minghajr ma icun jista ihalli, jigifieri sachemm jiehu il paga ta ragel, għalhecc dana iddisgrazzjat giuvni, üara xi ftit l'icun ħa il paga ta ragel, actarx isib ruħu issensjat!...U x'disgrazzja acbar imbghad, jecce dac icun missier ta familja?!

Dana l'eüüel icun moħħu merfuh fuk il post tieghu, il paga, ma għandna x'ngħidu xejn, tajjba. Izda, imbghad, chif già ghedna, isib ruħu barra mil post tieghu, u actarx għal ghomru collu; għaliex billi cull xi sena jibagħtu għalih u ikabduh jahdem xahar jeü tnejn, dac ma tghidlux xogħol; dana meta ma icunux erbgha u ghaxar snin ucoll, li ma jibagħtu għalih xejn. Frattant, dana il bniedem isib ruħu bla xogħol, jibda jara fejn sejjer isib jahdem; izda fejn? liema post ighodd għal dac li icun it-Tarżna? x'iservi li jaf jaghmel bosta hüejjeg? x'iservu dauc il magni u tant u tant ingenji oħra? fejn imur isib post li ighodd għalih? Imchien!... Üisk diffiçli li *apprentice* minn geüüa it-Tarżna isib post mal Govern jeü mal particular. X'rovina għal dac il bniedem li isib

ruħu issensjat, üara xi tmien snin li icun ilu geüüa it-Tarżna? Dana il povru bniedem, katt ma chien jistenna din il bxara; minn għalih sejjer jibka hemm ghomru collu, bħalma chien iz-żmien ta dari.

Intant, fl'ahhar, icollu ta bil fors, ghax jispiçcau li speranza collha, bħal bniedem esiljat ifttex biex isiefer bogħod minn pajjizu, bogħod minn martu u minn uliedu, u il familja, u il hbieb collha, biex jipprovdü il ghajxien tal familja. Dana collu ghax il genituri ma fethulux ghajnejh, jeü ghax ma giethomx f'moħħom, jeü ghax jahsbu li l'*apprendista* ma jehdu sensja katt.

Għaldakstant, jen haun, miç-çocon tieghi, urejt il ħsara cbara li isib ruħu fiha l'*apprentice* meta jatuh is-sensja; għalhecc icunu jafu il genituri, li illum it-Tarżna ma għadhiex bħalma chienet kabel, tidhol u iddum hemm ghomroc collu: illum actarx li meta üiehed jehu il paga ta ragel, isib ruħu barra mil post, u jibka bħal erbgha fost il gimgha, għaliex la mis-sengħa l'icollu u ankas mil li scola ma icun capaci biż-zejjed biex jakla x'jiecol minn barra.

Mela, jecce l'Armiraal ma jaghmlux tajjeb biex l'*apprendisti* jokoghdu sachemm jieħdu il piazza jeü is-somma, ma għandhomx il genituri iüebblu l'uliedhom għall'*apprendista*, għa la darba m'huma iccalculati xejn bħalma chienu kabel; ghax niggarantilhom li ahjar ikabbdhom jaghmlu l'ghar hidma, inchella idaħħluhom b'*apprendista* it-Tarżna.

ERNESTO TONNA.

Ma d'uar id-dinja.

Greçja—Ir-Re ġdid Costantinu, üara li flimchien mar-Regina ħa il gjurament f'Atene, kuddiem il Camra, telak għall Salonicc.

Il gisem tal maktul Re Giorgi giè f'Salonicc espost kalb curuni tal isbah fjuri, u imdaüar bi *Guardia d'onore* ta Principijet u Ufficjali.—Il Poplu collu għadda imbicchi minn kuddiemu fost l'icbar schiet. Hu kieghed taht bandiera magħmula tinda, sabiex jifisser li miet fil güerra. Li stess lhud u musulmani żaruħ bil kima ghax chien maħbub minn cull-hadd. Üara jumejn għaddeüh mill'ahjar trekat u haduh fuk il vapur reali *Amphritide*, accompanjat mil familja reali, sa Atene: izda għač-čpar cbar chellhom jokoghdu f'Shiathos. Il vapur üasal Atene nhar il ħamis, fejn għandhom jingabru il Principijet li jidhru għar-Rejjet tan-Nazzjonijet l'oħra—il funerali isiru fit-2 ta April.

Güerra—Fl'ahhar tmien ti jem, it-Toroc tilfu bil bosta.—Djavid Paxà bi ħmistax l'elf ruħ üaka f'idejn is-Serbi, l'Albanija—Adrijanopoli bil kaüüja fortizzi taħha üakghet taht il General Ivanoff, izda üara li it-Toroc taü in-nar lill provizjonijet u lid-depositi tat-Tarżna u tal Artellerji, chif ucoll lill bar-racchi u lil li Sptar: il belt collha hüggieġa üahda. Il Bulgari ħadu Catalgja u checceü it-Toroc sa Karusu.

Nova York (America)—Ĥsara liema bħalha grät f'li Stati ta Middelwest, fakkgħet diga u l'ilma gira b'safha tant cbara li üakka djar u cull-ma sabb kuddiemu—u gharrak bliet shaħ, speċjalment Chio u Indiana.—Il mejjtin ma jingħaddux, ghax huma eluf, chif ucoll il feruti.

Inghilterra—Il Marixxall Lord Wolseley miet f'Montona.—Ir-Re ordna għall funerali tieghu l'unuri militari collha possibbli—6000 suldat jieħdu parti u il cutra tieghu tigi miżmuma mil Marixxalli l'oħra.

Tripli—Il General Ragni, imxabba mis-serk u l'attacchi tan-nies ta El Barrani, ordna li jigu mcheccijin mil postijet taħhom.—Il Gharab tilfu 220 ruħ barra mil feruti, mentri it-Taljani chellhom biss 24 mejjet u 113 feruti.

Ottawa—Id-Duca u id-Duchissa ta Connaught telku għall'Inghilterra, imsellmin mil Membri tal Cunsill u mill'Autorità Militari.

Roma—Il Papa għadda tajjeb: nhar l'erbgħa li għaddeu bida ikaddes u karben il Cbarat u il Kaddeja ta ma dūaru għall Precett. Miet il Cardinal Respighi, Vigarju tal Papa, li chien migjub fuk l'idejn minn cull-hadd għat-tieba tiegħu. Ighidu li il Cardinal Datarju jinsab hażin üisk.

L. M. C. G.

Hemm Gesù!

...ubi sunt duo, vel tres congregati in nomine meo, ubi sum in medio eorum. (S. MATT: XVIII. 20.)

Fejn icun hemm tnejn jeü tlieta migburin fl'isem tiegħi, incun hemm jen f'nofshom.

Donnu li Spirtu-t'Alla kankalni m'ilux üisk, nidhol go dar li fiha chien hemm cull hena u rizk; ghaliex fl'isem ta' Cristu hemmecc chienu mdorrija jingemghu għalenija għadd cbir ta' gūvintur.

Chif l'eüel pass riglejja meddejt, biex nitla' it-taraġ, hassejt ghokla ñ griezmi, u f-kalbi hassejt farag; hassejt bħal meta üiehed f-xi camra jidhol shuna, bla jara nar, jinduna u jhoss li nar hemm sgr!

U malli stajt nitchellem nistaksi mort dicment:— Jinsab f'did-dar imbieerca Gesù fis-Sagrament? U, bla-ma' naf min üiegeb, smait le tolkot f'üidnejja! Mistaghgeb għedt:—Chif hdejjja lil Cristu krib hassejt!!

Mhux le bl'ghajnejn tal gisem, bl'ghajnejn izda tal fidi, rajt tiddi 'l paci, ix-xbiha ta' Cristu Gesù sidi! Id-dmugh kabeż mn-ghajnejja u kalbi ntlit bil hleüüa... tchebbist bi cbira heüüa (I) u b'kima ucoll intlejt!

X-in hu f'kalbi da' l hena, da'n-nar, da'l ferh, di'l kima?! 'Ma dlonc f'ta' Gesù-Cristu ftacart jen di't-tagħlima: «Fejn hemma tnejn jeü tlieta migbura fl'isem tiegħi, seü chif mas-sigra il friegħi, hemm f'nofshom ninsab JEN.»

RICARD MIFSUD-BONNICI.

Minn haün u minn hinn.

** Id-dinja tagħmel zeüġ movimenti. Üiehed imsejjaħ rotazjoni (tidür fuk fus immaginarju, li it-truf tiegħu huma il *Polo Nord* u il *Polo Sud*), l'ieħor rivoluzjoni (mixi ma dūar pont jeü centru, li hu ix-xemx). Ir-rotazjoni tatina id-daül u ix-xemx ma dhul ta 24 siegħa; ir-rivoluzjoni tatina is-sena.

** Meta il Concordat (*Flehim*) ta Franza, bejn il Cnisja u il Gvern, chien għadu jezisti, geüüa Parigi chien hemm 77 Cnisja. Mindu saret il firda, il parrocci chibru disgħa oħra. Il gazetti *Lanterne* u *Liberté*, li ma huma xejn Cattolici, stkarreü li il cnejjes geüüa Parigi huma mghammin b'għadd cbir ta poplu.

(1.) Mħabba.

** Il gemgħa għall familja ta Captan Scott u l'oħrajn üaslet 42 elf lira.

** Xi uħud mil Protestanti ighidu li huma Cattolici ucoll. Kassis Anglican käl lil sinjura xiha cattolica biex tmur il cnisja tiegħu, ghax tahħa chienet il-boghod. Kalilha: «Il Cnisja tagħna hi fergha tal Cnisja Cattolica.» Üiegbitu: Ma ġara xejn; jen irrid inżomm maz-zocc.

** Id-Duca ta Norfolk, cattolicu, chellu jimxi 'gurnata ta mal-temp cbir biex imur *Cuncert*, ghax il carrozza tiegħu taha lill üaħda mara mghobbija b'sorra. Id-Duca ta Norfolk icun haün Malta għall Cungress: hu l'akūa Nobbli tal Inghilterra, üara il Familja tar-Re.

** Jecc tibza għat-tifel tiegħec: Tatiħx flus geüüa butu. Thallihx jagħzel il hbieb tiegħu. Tatiħx ic-cavetta biex jigi x'hin irid. Tibzax issaksih fejn mar u ma min għamilha. Fissirlu li il manieri tajjba m'humieħ biex ipattu għall *moralità*, u li għal cull ghaj-nuna li jagħmel lill proxmu għad jithallas.

** Il kassis, protestant anglican, John Cooper, għadu chemm miet ta disghin sena. Tliet ti jem kabel ma miet stkarr li irid jidhol fil Cnisja Cattolica. Tliet siegħat kabel ma miet, giè mghammed fil Cnisja tagħna mir-Reverendu Father Gave, O.S.C., u halla carti mictuba biex jigu imxerrdin fuk il conversjoni tiegħu.

** Fi Franza, ftit snin ilu, għamlu bal-luttazzjoni per mezz tal gazetti fuk min chien l'acbar bniedem fis-seculu 19. Pasteur, tabib għaref cattolicu, (dac li chixef chif jiccurau il marda tar-Râbja) għadda lil Napuljun Bonaparti b'mitejn elf vôt.

** Persuna li m'hix Cattolica kalet lill'editur tal *Canadian Register and Extension*: Nammetti li intom il Cattolici għandcom cull ma jista icollha ir-Religjon, imma aħna insibu ruhna mdorrijin b'ghamil fierah fil cnejjes tagħna, li ma nistghux nissocau nem-mnuhom u inkas ma nistghu naccetau tagħcom. Natu collox għar-Religjon tagħcom, li m'hix lilna mogħtija.

** Li Stampa chienet imdahħla geüüa Franza mil kassin cattolici fis-sena 1469. Il librerija *Reali* chienet fundata minnhom ucoll, li fethu għall poplu l'eüel libreriji.

** Is-suldati Serbi, għal-chemm huma scizmatici, samu ir-randan bl'akūa scruplu, għalavolja daüc li huma mixħutin f'li spatar feruti (fil güerra).

** Bejn erbgħa u ghoxrin li tchellmu fl'Università tal Gappun, kuddiem l'Imperatur il mejjet, il premju hādu üiehed li għamel id-Discors tiegħu fuk *il filosofija ta Santu Üistin* fil ctieb DE CIVITATE DEI (*Il Belt l'Alla*).

** Londra kieghda fuk ix-xmara Tamigi, Parigi fuk is-Senna, Berlin fuk li Spree, Vienna fuk id-Danubju, Lisbona fuk it-Tagus, Madrid fuk il Manzanara (fergha tax-xmara Tagus), Belgradu hdejn ix-xmara Sava (li tingħakad ucoll mad-Danubju), Berna fuk ix-xmara Aar, Pietroburgu fuk in-Neva, Ruma fuk it-Tevere, Cristianija fuk il golf Shager Bach.

** Provi li id-dinja hi tonda:—

1. Mil Barracca t'isfel, tara vapur hiereg: l'eüel haġa li tghib minnu hi iz-zakk, invell mat-tmun, u imbghad ic-cumija, u imbghad l'arbli; titla il Barracca ta fuk, tara id-duħhan u il vapur ma icunx jidher actar;

2. Vapuri li jitilku minn Malta għall Gappun min-naħa ta Suez, ighaddu l'America u jarġgħu jigu Malta min-naħa ta Gibilterra;

3. Id-dell tad-dinja fuk il kamar mita tigri xi ecclissi jidher dejjem tond;

4. Ix-xemx titla f'hinijet differenti, f'po-stijet differenti; chiecu id-dinja chienet catta,

ix-xemx chienet tidher minn cull-imchien f'li stess hin;

5. Ix-xemx, il kamar u il pjaneti huma tondi: mela, la darba id-dinja tigi iccunsi-drata bħala pjaneta, hi tonda.

A. A.

Fil-Teatrin tal Unjoni Caffolica.

«Omm Sventurata.»

Hadd il Ghid, bedghu minn ġdid f'dan it-Teatrin ir-reciti teatrali għall'istruzzjoni tal Poplu u id-Dramm sabih li sar chien «*Omm Sventurata*,» b'ħames Atti, migjub bil Malti minn Calcidon Borg. Nies chien hemm sabih għall'eüel darba, izda nispe-raü li il kuddiem icun hemm dejjem izjed, chif chien jimmerita li icollu dac id-Dramm verament sabih u üiehed minn daüc li jit-chellem mal kalb.

L'Atturi chienu collha tajjbin u taü gost ħafna, daks chemm għarfu izommu tajjeb il caratru delicat taħhom.

Nghidu isimhom b'tiffir ghaliex jimmeritaü. Chienu: Is-Sur Argento, *Alfredu*; is-Sur Cumbo, *Emilja*; is-Sur Camilleri, *Robertu*; is-Sur A. Borg, *Marija*; is-Sur L. Scicluna, *Eduardu*; u is-Sur G. Dimech, *Pietru*.

Inzidu applaüs aħna ucoll ma daüc illi il publicu ta' lill'Atturi, speċjalment fix-xeni delicati tar-raba u il ħames Att.

VERAX.

Mil LUCERNA TAL HAĶJA.—51. Gesù Cristu ighoddu magħmul lilu in-nifsu il gid u id-deni li nagħmlu lil ghajrna.

Itolbu lill ħanin Alla il mistrieħ ta dejjem għar-rüieħ tajjba ta:

CICCU CARDONA LL.D.,

li miet haün il Belt, daün il granet, üara marda kasira u chiefra. Chien Avucat: izda minn dejjem ħabb actar il Cummerc. Bħala Patrijot, chien üiehed mil ftit li nistghu nghidulhom bla tebgħa: u tala actar minn darba Cunsilier tal Poplu. Fuk collox, imbagħd, chien migbud üisk għall Cnisja, chien missier esemplari u ħabib ta kalbu f'fommu.

GIUSEPPI APAP,

li miet tas-Sliema, nhar Sibt-il-Ghid, ta 52 sena, b'marda kalila, izda mfarrag bil ghodda collha t'Alla. Chien ragel mill'aħjar u katt ma ntilef üara il frugħa tad-dinja.

GENOVEFFA DE MULDER,

li mietet haün il Belt, fis-26 ta marzu, ta 22 sena, üara li giebet fid-dinja l'eüel tarbija, imsejna ltima ta ftit granet. Zeüġha, is-Sur Edgard—american—għandu ragun jibchiha bħal bića minn kalbu, ghax is-Sinjura Vefa, barra milli chienet üaħda mill'actar il-kuddiem f'li scola tal ilsna u tal muzica, chellha magħkudin fiha l'imħabba t'Alla u l'imgiba tajjba. Chienet bint il ħabib tagħna Manüel Calleja, għadu gej mill'America biex icun il parrin ta dic it-tarbija.

MOGHDIJA TAŻ-ŻMIEN.

Mistoksija.

Chif tkassmu disa' numri, biex, minn fuk u minn taht, mil lemin u mix-xellug, u saħansitra imkieghdin bħal salib ta Sant'Andrija, igibu dejjem ħmistax?...

DÜARDU GRIMA.

It-tifsira tat-*Tiftixa sabiha* chienet:

9 8 7 6 5 4 3 2 1 = 4 5
1 2 3 4 5 6 7 8 9 = 4 5
8 6 4 1 9 7 5 3 2 = 4 5

Giebuha tajjeb: mil Belt, is-Sinjuri S. Sammut, *Bunfus* u Carmelu Tanti; u minn Għaüdex (*San-Laurenz*) is-Sur Düardu Grima. Ftit!